

प्रादेशिक समाचार
आकाशवाणी, भोपाल
प्रातःकालीन समाचार

मुख्य समाचार :-

- भाईदूज पर्व पर मुख्यमंत्री निवास में आज प्रदेश स्तरीय कार्यक्रम।
- रक्षा मंत्री राजनाथ सिंह आज नई दिल्ली में आज नौसेना कमांडरों के सम्मेलन को संबोधित करेंगे।
- मुख्यमंत्री ने कहा कि किसानों को राहत राशि देने में कोई कमी नहीं करेंगे।
- क्रिकेट में आज भारत और आस्ट्रेलिया के बीच एक दिसवीय श्रृंखला का दूसरा मैच आज एडिलेड में होगा।

मुख्यमंत्री-भाईदूज

मुख्यमंत्री डॉ. मोहन यादव ने कहा है कि भगवान श्रीकृष्ण और सुभद्रा का रिश्ता भाई-बहन के प्रेम और संरक्षण की सबसे सुंदर मिसाल है। जिस प्रकार श्रीकृष्ण ने हर परिस्थिति में बहन सुभद्रा की सुरक्षा और सम्मान का ध्यान रखा, उसी भावना से हमारी सरकार भी प्रदेश की हर लाइली बहन के सुख, सुरक्षा और आत्मनिर्भरता की साथी है।

मुख्यमंत्री डॉ. यादव ने आज मुख्यमंत्री निवास में आयोजित होने वाले भाईदूज कार्यक्रम में सम्मिलित होने वाली लाइली बहनों को यह संदेश दिया। कार्यक्रम में महिला एवं बाल विकास मंत्री सुश्री निर्मला भूरिया, पिछड़ा वर्ग एवं अल्पसंख्यक कल्याण राज्यमंत्री श्रीमती कृष्णा गौर और विधायक एवं प्रदेश अध्यक्ष हेमंत खण्डेलवाल भी उपस्थित रहेंगे।

मुख्यमंत्री डॉ. यादव ने कहा कि प्रदेश की लाइली बहनें केवल योजनाओं की लाभार्थी नहीं, बल्कि परिवार और समाज की आत्मा हैं। लाइली बहना योजना ने बहनों को आत्मनिर्भर, जागरूक और सामाजिक रूप से सशक्त बनाया है।

एमएसएमई

मध्यप्रदेश में निवेश मित्र नीतियों और उद्योग समर्थित प्रावधानों के परिणाम स्वरूप पिछले तीन वर्षों में विनिर्माण इकाइयों की संख्या बढ़कर 4,26,230 तक पहुंच गई है। वर्ष 2022-23 में 67332 विनिर्माण एमएसएमई पंजीकृत हुई थी 2023-24 में 89,317 और 2024-25 में 1,13,696 हुई।

मुख्यमंत्री डॉ. मोहन यादव प्रदेश में विनिर्माण क्षेत्र में नई इकाइयों की स्थापना को हर प्रकार से प्रोत्साहित कर रहे हैं। प्रदेश में सूक्ष्म, लघु और मध्यम उद्योगों की संख्या भी बढ़ रही है। वर्तमान में प्रदेश में 20.43 लाख एमएसएमई इकाइयाँ हैं। इनमें एक करोड़ से ज्यादा लोगों को रोजगार मिला है।

मुख्यमंत्री-किसान

मुख्यमंत्री डॉ. मोहन यादव ने कहा कि अन्नदाता किसानों के लिए सरकार के खजाने में धन की कोई कमी नहीं है। प्रदेश के हर जरूरतमंद किसान को तत्परतापूर्वक सरकार का साथ, सहयोग और संबल दिया जा रहा है। उन्होंने बताया कि वित्त वर्ष 2021-22 में 1590.74 करोड़ रुपए, वित्त वर्ष 2022-23 में 726.15 करोड़ रुपए और वित्त वर्ष 2023-24 में 758.62 करोड़ रुपए राहत राशि सरकार द्वारा वितरित की गई थी।

मुख्यमंत्री डॉ. यादव ने बताया कि अतिवृष्टि /बाढ़ एवं पीला मोजैक/कीट व्याधि से फसल हानि के लिए 23 लाख 81 हजार 104 प्रभावित किसानों को 1623.51 करोड़ रुपए राहत राशि दी गई है। प्राकृतिक आपदा से हुई विभिन्न प्रकार की क्षतियों की पूर्ति के लिए राहत के रूप में 178.45 करोड़ रुपए वितरित किए गए हैं।

राष्ट्रपति-केरल दौरा

राष्ट्रपति द्रौपदी मुर्मू केरल के चार दिन के दौरे पर हैं। वे आज राजभवन में पूर्व राष्ट्रपति के.आर.नारायणन की आवक्ष प्रतिमा का अनावरण करेंगी।

मुख्यमंत्री-डॉ. एल.मुरुगन

मुख्यमंत्री डॉ. मोहन यादव से केंद्रीय सूचना एवं प्रसारण तथा संसदीय कार्य राज्यमंत्री डॉ. एल. मुरुगन ने बुधवार को मुख्यमंत्री निवास स्थित समत्व भवन में सौजन्य भेंट की। मुख्यमंत्री डॉ. यादव ने पुष्प-गुच्छ भेंट कर केंद्रीय मंत्री श्री मुरुगन का स्वागत किया। केंद्रीय राज्यमंत्री डॉ. मुरुगन ने पुष्प-गुच्छ, तिरुपति बालाजी मंदिर का प्रसाद देकर और शॉल ओढ़ाकर मुख्यमंत्री डॉ. यादव का अभिनन्दन किया। मुख्यमंत्री डॉ. यादव और केंद्रीय राज्यमंत्री डॉ. मुरुगन ने मध्यप्रदेश के विकास से जुड़े विभिन्न विषयों पर चर्चा की।

जीएसटी

प्रधानमंत्री नरेन्द्र मोदी द्वारा घोषित वस्तु एवं सेवा कर जीएसटी सुधार पिछले महीने की 22 तारीख से लागू किए गए हैं। प्रधानमंत्री ने इसे बचत उत्सव का नाम दिया है और इससे पूरे देश के उपभोक्ताओं को लाभ मिल रहा है। बुरहानपुर के मनोज कुमार ने जीएसटी पर दी गई छूट को लेकर अपने विचार साझा किये हैं...

नौसेना कमांडर सम्मेलन

रक्षा मंत्री राजनाथ सिंह आज नई दिल्ली में नौसेना कमांडरों के अर्धवार्षिक सम्मेलन को संबोधित करेंगे। संबोधन के दौरान वे व्यापक राष्ट्रीय हितों और विकसित भारत-2047 का परिदृश्य प्रस्तुत करेंगे। तीन दिन का यह सम्मेलन कल शुरू हुआ। ऑपरेशन सिंदूर के बाद नौसेना के भावी अभियानों और तैयारियों के बीच इसे महत्वपूर्ण माना जा रहा है।

नवीकरणीय ऊर्जा

देश की नवीकरणीय ऊर्जा क्षमता में उल्लेखनीय वृद्धि हुई है। यह वर्ष 2014 के 35 गीगावाट की तुलना में पांच गुणा से अधिक बढ़कर 197 गीगावाट हो गई है। बड़े पनबिजली संयंत्र से उत्पादित बिजली इसके अतिरिक्त है। नवीन और नवीकरणीय ऊर्जा मंत्रालय ने बताया कि सरकार ने वर्ष 2030 तक 500 गीगावाट गैर-जीवाश्म ऊर्जा का महत्वाकांक्षी लक्ष्य रखा है। मंत्रालय ने कहा कि भारत की नवीकरणीय ऊर्जा वृद्धि दर विश्व की सबसे तेज दरों में है। वर्तमान वर्ष में केन्द्रीय नवीकरणीय ऊर्जा कार्यान्वयन एजेंसियों ने पांच दशमलव छह गीगावाट जबकि राज्य एजेंसियों ने तीन दशमलव पांच गीगावाट बिजली खरीद के लिए निविदा आमंत्रित की हैं।

केदारनाथ धाम- कपाट

भाई दूज के पावन अवसर पर पवित्र तीर्थस्थल केदारनाथ धाम के कपाट कल सुबह साढ़े आठ बजे शीतकाल के लिए बंद हो जाएंगे। उत्तराखंड के मुख्यमंत्री पुष्कर सिंह धामी मंदिर के कपाट बंद होने के अवसर पर उपस्थित रहेंगे। केदारनाथ धाम में आज संध्या आरती आयोजित की गई। इस महत्वपूर्ण समारोह में बड़ी संख्या में श्रद्धालुओं ने भाग लिया। श्री पुष्कर सिंह धामी ने कल श्री गंगोत्री धाम के कपाट शीतकाल के लिए बंद किए जाने की घोषणा की।

क्रिकेट

भारत और ऑस्ट्रेलिया के बीच तीन एकदिवसीय मैचों की श्रृंखला का दूसरा मैच आज एडिलेड में खेला जाएगा। मैच भारतीय समयानुसार सुबह नौ बजे से शुरू होगा। पहले मैच में ऑस्ट्रेलिया के हाथों सात विकेट से हार के बाद भारत के लिए यह मैच जीतना जरूरी है।

एकदिवसीय श्रृंखला के बाद दोनों टीमों के बीच पांच टी-ट्वेंटी मैच खेले जाएंगे।

कबड्डी - एशिया यूथ गेम्स

बहरीन में तीसरे एशियाई युवा खेलों में कल भारत ने कबड्डी के ग्रुप ए के मुकाबले में मेजबान बहरीन को 84-40 से हरा दिया। भारत अंक तालिका में शीर्ष पर है और उसने फाइनल मुकाबले के लिये स्थान पक्का कर लिया है। इससे पहले, भारत ने पाकिस्तान को 81-26 से शिकस्त दी थी।

अब कुछ समाचार संक्षेप में

- बिहार विधानसभा चुनाव के दूसरे और अंतिम चरण के लिए नामांकन वापसी का आज अंतिम दिन है। इस चरण में बीस जिलों के 122 निर्वाचन क्षेत्रों में 11 नवंबर को मतदान होगा।
- अशोक नगर कलेक्टर के निर्देश पर पंजाब नेशनल बैंक द्वारा मुख्यमंत्री कृषक कल्याण योजना के अंतर्गत 3 हितग्राहियों को 4-4 लाख रुपये की आर्थिक सहायता राशि स्वीकृत की गई है।
- छठ महापर्व का शुभारंभ इस वर्ष 25 अक्टूबर, शनिवार को 'नहाय- खाय' के साथ होगा। दूसरे दिन 26 अक्टूबर को 'खरना' का व्रत रखा जाएगा। इसके बाद तीसरे दिन 27 अक्टूबर को श्रद्धालु तालाबों और जलाशयों में खड़े होकर अस्ताचलगामी सूर्य को अर्घ्य अर्पित करेंगे। महापर्व का समापन 28 अक्टूबर को उदयीमान सूर्य को अर्घ्य देने के साथ होगा।
- 69 वीं राज्य स्तरीय शालेय कुश्ती प्रतियोगिता गुरुवार 23 अक्टूबर से प्रारंभ होगी और आगामी 27 अक्टूबर तक आयोजित की जाएगी। प्रतियोगिता का शुभारंभ गुरुवार को दोप. 3 बजे कुश्ती ऐरीना, क्षीरसागर पर होगा।
- शिवपुरी में आज भाईदूज के दिन सर्किल जेल शिवपुरी एवं अधीनस्थ जेलों में बंदियों की अपने परिजनों से मुलाकात की विशेष व्यवस्था की गई है।
- खंडवा के महालक्ष्मी मंदिर में और आगरमालवा में आज भाई दूज और अन्नकुट महोत्सव का आयोजन किया जा रहा है।
